


L-iskemi ta' fondi huma b'zonjużi?

Anthony Schembri

Segretarju Finanzjarju



Kemm-il darba permezz ta' dan il-messaġġ għamilt referenza għall-importanza u għas-saħħa li għandu l-volontarjat f'għaqda bħal tagħna. Kien prinċipalment permezz tax-xogħol volontarju li l-Għaqda tagħna waslet fejn qiegħda llum. In-nanniet tagħna u missirijietna għarf u permezz ta' siegħa xogħol minn hafna, kien jirnexxielhom jagħtu ferm iktar minn gurnata xogħol minn ftit nies. Imma min isegwi dawn l-erba' kelmiet li nikteb hawnhekk jaf ukoll li kemm-il darba wrejt għafsa ta' qalb u xi ftit tad-dieqa għan-nuqqas li għaqdiet bħal tagħna qed jesperjenzaw fejn għandu x'jaqsam ix-xogħol volontarju. Ir-raġunijiet huma varji, u mhux se nazzarda nipprova nagħti xi tip ta' spjegazzjoni għal dan. Izda li xtaqt huwa li naqsam magħkom xi ħsibijiet fuq kif l-għaqdiet volontarji bħal tagħna jistgħu u qegħdin joperaw f'dan ix-xenarju pjuttost reċenti, b'mod partikolari fejn jidhlu l-finanzi. U għalhekk li ddecidejt li nikteb fuq l-iskemi ta' fondi li minn żmien għal żmien ikunu mnedija minn entitajiet diversi.

Kif jafu hafna, dawn l-iskemi kienu introdotti ftit tas-snin ilu u huma ta' għajjnuna fejjieda għal hafna organizzazzjonijiet volontarji biex iwettqu proġetti varji fi hdnhom. Imma li forsi ftit jafu huwa li dawn mhumix hawt tal-ilma mbierak li kull min jixtieq jista' jbill sebghu fih. Hawn hafna nies li jahsbu li kulma trid tagħmel għaqda hi li tfaqqa' subgħajha u jitfaccaw il-flus għal kwalunkwe biċċa xogħol li tixtieq tagħmel. Izda l-verità hi wisq 'il bogħod minn hekk. Biex għaqda tibbenifika minn dawn il-fondi trid turi li hi għaqda serja u li thaddan prattiċi tajbin. Trid tkun reġistrata bħala Organizzazzjoni Volontarja mal-Kummissarju tal-Volontarjat bl-obbligi kollha li dan il-proċess igib miegħu, fosthom li tippreżenta rapporti finanzjarji u amministrattivi kull sena. Kull proġett irid ikun ippreparat bl-ikbar reqqa u għaqal, skont ir-regoli stretti li l-aġenzija li tkun qed tamministra l-fondi tagħmel. Iridu jiġu pprezentati stimi u rċevuti fiskali għal kull xogħol jew xiri li jsir, u l-proġett irid jispicċa fiz-żmien

stipulat. Barra minn hekk, l-għanijiet tal-proġett iridu jaqblu perfettament mal-għanijiet tal-iskema, u ma tistax tieħu fondi biex bihom imbagħad tagħmel dak li jfettillek.

Tifhmunix ħazin, mhux qed ngħid li dan mhux tajjeb. Anzi, allahares mhux hekk għax hafna minn dawn il-fondi ġejjin minn sorsi pubbliċi jew Ewropej u ma jistgħux jitberbqu bla ebda kontroll ta' xejn. Izda dan kollu jirrikjedi hafna xogħol amministrattiv, bir-riskju li xorta wahda wara dan l-isforz kollu tispicċa ma tieħux il-fondi mixtieqa għax il-proċess huwa wieħed kompetittiv u għal kull għadma hawn mitt kelb.

Hawnhekk xtaqt nieqaf biex nirrifletti ftit fuq kif l-għaqdiet kienu jgħaddu sa ftit snin ilu qabel ma ġew introdotti dawn l-iskemi ta' fondi. Bilfors li tuġgħek ftit rasek xħin tara li kieku ma kinux dawn l-iskemi, kieku qajla tista' tagħmel proġetti fil-każin għax id-dhul minn sorsi oħra kemm kemm ilaħħqu mal-ispejjeż ta' kuljum. U dan jeħodni lura minn fejn bdejt. Hawn min jirraguna li dawn l-iskemi komplew jagħtu daqqa ta' ħarta lix-xogħol volontarju. Fejn qabel biex tagħmel biċċa xogħol hi x'inhi, l-għaqda kienet iddur lejn in-nies u dawn kienu joffru ħinhom u xogħolhom volontarjament, illum dawn l-istess nies jafu li jistgħu jithallsu ta' xogħolhom u ħinhom permezz ta' dawn l-iskemi. L-għaqdiet jafu wkoll li biex jibbenifikaw minn dawn l-iskemi, iridu jipprezentaw irċevuti fiskali u għalhekk m'għadhomx jagħmlu sforz biex iheggu li x-xogħol isir volontarjament. Imbagħad, titkellem ma' nies oħra li jgħidulek li dawn l-iskemi huma importanti għall-għaqdiet volontarji daqs l-ilma fid-deżert. Permezz tagħhom l-għaqdiet qed jagħmlu xogħol li qabel kienu biss joħolmuh, u huma r-raġuni prinċipali għala l-livell ta' servizz ingenerali qed dejjem jitjieb u jogħla.

Personalment inħoss li tiġi bejn haltej meta tara

liema pożizzjoni għandek tiegħu. Forsi hi sikkina li taqta' miż-żewġ naħat. Imma xorta sikkina tibqa', li jekk tagħraf kif tagħmel użu minnha b'mod għaqli, tkun ta' għajjnuna kbira f'ħidmietek. L-istess jista' jingħad għal dawn il-fondi. Għaqda serja trid tara li tagħmel użu għaqli minn dan is-sors importanti ta' dħul biex tkompli miexja dejjem 'il quddiem.

Nemmen li trid issib bilanċ bejn dak li jista' jsir bil-volontarjat u dak li jsir aħjar meta tibbenifika minn dawn il-fondi. Wara kollox, il-bilanċ hu tajjeb dejjem u f'kollox!

Il-Festa t-tajba lill-anzjani, lill-emigranti u lill-Melleħin kollha.

*Il-President u l-Kumitat tal-Għaqda Muzikali Imperial
jixtiequ jawguraw il-Festa t-Tajba lil Kulħadd*

BELLA VEDUTA

grocery & confectionery

Mr & Mrs D. Vella

Bella Veduta

Triq ta' Masrija

Il-Mellieħa

Tel: 21521306

delilahvella@hotmail.co.uk

Gaulos Exclusive Art

*Għal kull tip ta' rakkmu sew għall-Każini tal-Baned,
Knejjes jew mudelli tal-Knejjes.*

*Nagħmlu wkoll kull tip ta' restawr u
transport ta' rakkmu antik.*

*Issibilna kull tip ta' pittura kemm originali kif ukoll
kopji jew portraits impittra minn artisti barranin.*

9, Triq Sir Arturo Mercieca, Victoria, Għawdex

Tel: 2156 4401 / 2756 4401 Mob: 7956 4401

Email: contact@eastermalta.org